

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेंद्र मोदी ने मुख्य सचिवों के सम्मेलन में कहा कि भारत जल्द ही 'राष्ट्रीय विनिर्माण मिशन' शुरू करेगा।
- प्रदेश में नगरीय निकाय और पंचायत उपचुनाव के लिए मतदान शुरू हो गया है; पंचायतों में दोपहर 3 बजे तक और नगरीय निकायों में शाम 5 बजे तक वोट डाले जाएंगे।
- केंद्रीय मंत्री शिवराज सिंह चौहान ने विदिशा, सांची और दीवानगंज स्टेशनों पर तीन नई ट्रेनों के हॉल्ट का शुभारंभ किया।
- प्रदेश में शीतलहर का प्रकोप तेज, भोपाल में पारा 5 डिग्री से नीचे गिरा, जबकि मंदसौर में तापमान 2.5 डिग्री दर्ज किया गया।

अब समाचार विस्तार से:-

प्रधानमंत्री-मुख्य सचिव सम्मेलन

प्रधानमंत्री नरेन्द्र मोदी ने राज्यों से विनिर्माण और व्यापार सुगमता को बढ़ावा देने तथा भारत को वैश्विक सेवा केन्द्र बनाने का आग्रह किया है। नई दिल्ली में मुख्य सचिवों के पांचवें राष्ट्रीय सम्मेलन को संबोधित करते हुए श्री मोदी ने कहा कि भारत जल्द ही राष्ट्रीय विनिर्माण मिशन का शुभारंभ करेगा। उन्होंने प्रत्येक राज्य से इसे शीर्ष प्राथमिकता देकर वैश्विक कंपनियों को आकृष्ट करने के लिए बुनियादी ढांचा सृजित करने का आग्रह किया। विकसित भारत के लिए मानव संसाधन विषय पर तीन दिन का यह सम्मेलन इस महीने की 26 तारीख को शुरू हुआ था।

नगरीय निकाय और पंचायत उप-निर्वाचन

प्रदेश में नगरीय निकाय और पंचायत उप-निर्वाचन के लिए आज कुछ ही देर पहले मतदान प्रारंभ हो चुका है। राज्य निर्वाचन आयोग के सचिव दीपक सिंह के अनुसार नगरीय निकायों में शाम 5 बजे तक होगा, जबकि पंचायतों में मतदान दोपहर 3 बजे तक ही जारी रहेगा। पंच पद की मतगणना मतदान के तुरंत बाद मतदान केंद्र पर ही की जाएगी। अन्य पदों की मतगणना तय कार्यक्रम के अनुसार होगी। निर्वाचन आयोग ने मतदाताओं से निर्भय होकर मतदान करने और लोकतांत्रिक प्रक्रिया में सहभागिता निभाने की अपील की है।

ट्रेन हॉल्ट-विदिशा

विदिशा, सांची और दीवानगंज के रेल यात्रियों को कल बड़ी सौगात मिली। केंद्रीय मंत्री शिवराज सिंह चौहान ने विदिशा रेलवे स्टेशन पर आयोजित कार्यक्रम में तीन नई यात्री ट्रेनों के हॉल्ट का शुभारंभ किया। इसके तहत विदिशा स्टेशन पर यशवंतपुर-हजरत निजामुद्दीन कर्नाटक संपर्क क्रांति एक्सप्रेस, सांची स्टेशन पर एमजीआर चेन्नई सेंट्रल-श्री माता वैष्णो देवी कटरा अंडमान एक्सप्रेस और दीवानगंज स्टेशन पर भोपाल-बिलासपुर एक्सप्रेस का ठहराव शुरू किया गया। इसके साथ ही केंद्रीय मंत्री शिवराज सिंह चौहान कल विदिशा में आयोजित प्रदेश स्तरीय बाँडी बिल्डिंग प्रतियोगिता में भी शामिल हुए, जहां उन्होंने खिलाड़ियों का उत्साहवर्धन करते हुए कहा कि..

मुख्यमंत्री-आष्टा घटना

मुख्यमंत्री डॉ. मोहन यादव ने कल शाम आष्टा में पत्रकार प्रमोद शर्मा और उनके कैमरामैन के साथ कथित मारपीट की घटना को गंभीरता से संज्ञान में लेते हुए डीजीपी को वरिष्ठ पुलिस अधिकारी के माध्यम से निष्पक्ष जांच कराने के निर्देश दिए। मुख्यमंत्री ने अस्पताल में उपचाररत श्री शर्मा के शीघ्र स्वस्थ होने की कामना करते हुए उन्हें शासन के खर्चे पर बेहतर से बेहतर इलाज उपलब्ध कराने के लिए प्रशासन को निर्देशित किया है।

वर्षात-भारत की विकास यात्रा

वर्ष 2025 भारत की विकास यात्रा में महत्वपूर्ण अध्याय रहा है। इस वर्ष कई नीतियों को कार्यरूप दिया गया और इनके माध्यम से प्रगति को साकार बनाया गया।

अच्छी खबर-झाबुआ

प्रधानमंत्री रोजगार सृजन कार्यक्रम ने झाबुआ जिले के एक युवा को आत्मनिर्भर बनने का अवसर दिया है। ग्राम डूगरा निवासी हरिश चौहान इस योजना से अपना सफल व्यवसाय चला रहे हैं, साथ ही अन्य युवाओं के लिए भी प्रेरणा बन रहे हैं।

वीओ- हरीश कुमार यादव, संवाददाता, झाबुआ

वीओ- हरीश चौहान पहले छोटे स्तर पर कार्य कर सीमित आय में अपने परिवार का पालन-पोषण कर रहे थे। संसाधनों की कमी के कारण उनके सपनों को आगे बढ़ने का अवसर नहीं मिल पा रहा था। इसी दौरान हरीश ने जिला व्यापार एवं उद्योग केंद्र, से संपर्क किया और उन्हें प्रधानमंत्री रोजगार सृजन कार्यक्रम की जानकारी मिली। जिसमें अपना सपना साकार करने का अवसर दिखा। आकाशवाणी से बात करते हुए हरीश चौहान ने बताया कि..

वीओ- प्रधानमंत्री रोजगार सृजन कार्यक्रम का उद्देश्य युवाओं को स्वरोजगार से जोड़ना है। हरीश चौहान जैसे लाभार्थी इस योजना की सफलता को दर्शाते हैं। ऐसे उदाहरण अन्य युवाओं को भी आगे आने के लिए प्रेरित करते हैं। यह सफलता शासन की योजनाओं के प्रभावी क्रियान्वयन और आत्मनिर्भर भारत की दिशा में युवाओं के बढ़ते कदमों का सशक्त उदाहरण है। आकाशवाणी समाचार के लिए झाबुआ से मैं हरीश यादव

पचमढी महोत्सव- नर्मदापुरम

नर्मदापुरम जिले के प्रसिद्ध पर्यटन स्थल पचमढी में चल रहे पचमढी महोत्सव के अंतर्गत मेला उत्साह और उमंग से सराबोर नजर आ रहा है। कल आयोजित सांस्कृतिक कार्यक्रमों में बड़ी संख्या में पहुंचे दर्शकों ने प्रस्तुतियों का भरपूर आनंद लिया। मेले में मैजिक शो और माइंड रीडिंग आकर्षण का केंद्र रहे, वहीं स्टैंडअप कॉमेडियन राजा रेंचो की हास्य प्रस्तुति पर दर्शक ठहाके लगाते दिखे। मुंबई से आए गायक अतुल पंडित की दमदार प्रस्तुति ने कार्यक्रम की भव्यता को और बढ़ा दिया। पूरे मेला परिसर में संगीत, रोशनी और उत्सव का माहौल बना हुआ है।

नौरादेही टाइगर रिजर्व- सागर

सागर जिले स्थित नौरादेही टाइगर रिजर्व में सर्दियों के साथ ही यूरोप और अफ्रीका से आए हजारों प्रवासी पक्षियों ने डेरा डाल लिया है। अनुकूल मौसम, सुरक्षित वातावरण और पर्याप्त जलस्रोतों के कारण यहां 150 से अधिक प्रजातियां देखी जा रही हैं, जिससे झीलें और जंगल चहचहाहट से गूंज उठे हैं। यह वार्षिक आमद नौरादेही की समृद्ध जैव विविधता और सफल संरक्षण व्यवस्था का प्रमाण है। वहीं क्रिसमस और नए साल की छुट्टियों में यह रिजर्व पर्यटकों और बर्ड वॉचर्स के लिए विशेष आकर्षण का केंद्र बना हुआ है।

मौसम

साल के अंतिम दिनों में प्रदेश में शीतलहर का प्रभाव और तेज हो गया है। राजधानी भोपाल में न्यूनतम तापमान 5 डिग्री सेल्सियस से नीचे दर्ज किया गया, जबकि मंदसौर में 2.5 डिग्री और शहडोल के कल्याणपुर में 2.8 डिग्री सेल्सियस के साथ ठंड ने नए रिकॉर्ड बनाए हैं। जिससे संकेत मिल रहे हैं कि नए वर्ष की शुरुआत भी कड़ाके की ठंड के साथ होगी। मौसम विभाग के अनुसार भोपाल, विदिशा, सीहोर, राजगढ़ सहित नौ जिलों में शीत लहर का प्रभाव रहेगा, जबकि ग्वालियर, दतिया, भिंड, सिंगरौली, सीधी में घना कोहरा छाए रहने की संभावना है।

महिला क्रिकेट

भारत ने कल तिरुवनंतपुरम में पांच मैचों की टी-20 महिला क्रिकेट श्रृंखला के चौथे मुकाबले में श्रीलंका को 30 रन से हरा दिया। इस जीत के साथ भारत ने 4-0 की बढ़त बना ली है। भारतीय टीम ने पहले बल्लेबाजी करते हुए निर्धारित 20 ओवर में 2 विकेट पर 221 रन बनाए। जीत के लिए 222 रन के लक्ष्य का पीछा करते हुए श्रीलंका की टीम 6 विकेट पर 191 रन ही बना सकी।

अब कुछ समाचार संक्षेप में

- जबलपुर में कल नौजवान एकता संगठन द्वारा साप्ताहिक पौधारोपण धराधानी अभियान के अंतर्गत बादाम सहित अन्य पौधों का रोपण किया गया। संगठन अध्यक्ष तिलक लोधी ने जनसहयोग की अपील करते हुए प्रत्येक नागरिक से एक पौधा लगाने और उसका संरक्षण करने का आग्रह किया।
- जिले के बड़ोद स्थित शासकीय आईटीआई में जिला स्तरीय कौशल प्रतियोगिता का दो दिवसीय आयोजन आज से दो शिफ्टों में किया जा रहा है।
- नर्मदापुरम में केंद्र सरकार की गरीब कैदियों के लिए सहायता योजना के अंतर्गत 5 दण्डित बंदियों को जिला स्तरीय निगरानी समिति द्वारा वित्तीय सहायता राशि स्वीकृत की गई है।
- आयुष्मान भारत डिजिटल मिशन के तहत प्रदेश के सरकारी कॉलेजों में पढ़ाई कर रहे विद्यार्थियों की आभा आईडी बनाई जाएगी।
- इंदौर जिला रोजगार कार्यालय, औद्योगिक प्रशिक्षण संस्था और जिला उद्योग केन्द्र इन्दौर के संयुक्त तत्वावधान में युवा संगम कार्यक्रम का आयोजन 5 जनवरी को किया जाएगा।
- विदिशा सांसद और केंद्रीय मंत्री शिवराजसिंह चौहान ने संसदीय खेल महोत्सव के तहत विदिशा की खेल प्रतियोगिताओं के विजेता खिलाड़ियों को शील्ड - मैडल प्रदान किये।
- खरगोन कलेक्टर ने इंदौर इच्छापुर राष्ट्रीय राजमार्ग पर भारी वाहनों के आवागमन पर वर्ष 2025 की समाप्ति और वर्ष 2026 के आगमन पर अस्थायी प्रतिबंध के आदेश जारी किए हैं।
